

Vegleiðing um Ungdómstingið 2014

Hvør kann luttaka í Ungdómstinginum

Næmingar í 9. og 10. flokkum í Føroyum kunnu luttaka í Ungdómstinginum. Hetta gera tey við at skriva eitt lógaruppskot ella eitt uppskot til samtyktar saman við flokkinum hjá sær og senda tað til Løgtingið. Best er, um hetta verður skipað sum liður í undirvísingini annars.

Seinasta freist at lata inn uppskot til Løgtingið er **fríggjadagin 6. desember 2013**.

Av teimum innsendu uppskotunum verða upp til 16 uppskot vald út. Tá uppskotini verða vald út, verður hædd tikin fyri, at flokkar úr øllum landinum so vítt gjørligt eru umboðaðir. Harafturat verður hugt eftir, hvussu góð uppskotini eru. Tað verður lagdur stórir dentur á, at tað sæst á uppskotinum, at næmingarnir hava kannað gjølla tað evnið, sum teir seta fram uppskot um, og at næmingarnir koma við góðum grundgevingum fyri teirra uppskoti.

Tá uppskotini eru vald út, skulu teir flokkar, sum hava fingið eitt uppskot ígjøgnum, velja 2 umboð at umboða flokkin í Ungdómstinginum. Hesir 32 næmingarnir eru ungdómstingið.

Uppskotini, sum verða vald út, verða lögð á heimasíðu Løgtingsins, so allir luttakandi næmingarnir fáa høvi til at seta seg inn í uppskotini. Hetta verður gjørt umleið ein mánað, áðrenn Ungdómstingið verður hildið.

Nevndarviðgerð

Tey 32 umboðini, sum umboða flokkarnar á Ungdómstinginum, verða vald í 3 nevndir, sum skulu viðgera uppskotini. Næmingarnir verða valdir í ta nevndina, sum skal viðgera tað uppskotið, sum tey sjálvi hava sent inn.

Hvør nevnd viðger upp til 4 uppskot. Nevndin skal í minsta lagi mæla Ungdómstinginum til at fella eitt uppskot. Nevndarlimirnir samráðast um, hvat av uppskotunum skal falla.

Spurningar til landsstýrismenninar

Møguleiki verður eisini hjá umboðunum í Ungdómstinginum at seta spurningar til landsstýrismenninar. Spurningarnir verða endaliga orðaðir í nevndunum, men best er, um næmingarnir fyrireika seg uppá, hvønn spurning tey kundu hugsað sær at sett onkrum av landsstýrismonnunum, áðrenn tey koma á Ungdómstingið.

Spurningarnir verða svaraðir í tingsalinum 11. februar 2014.

Tá uppskotið skal skrivast

Á heimasíðu Løgtingsins – www.logting.fo - er ein vegleiðing um, hvussu eitt lógaruppskot ella eitt uppskot til samtyktar verður gjørt.

Tilfar frá seinasta ungdómstingi er at finna undir bjálkanum ”Ymiskt” – ”Ungdómsting”.

Løgtingið hevur herumframt ætlanir um í samráð við Mentamálaráðið at gera tilfar, sum kann nýtast í undirvísingini, og sum lærarin kann brúka sum íblástur, tá hann skal undirvísa næmingunum í grundarlagnum fyri fólkaræði og annars fyrireika næmingarnar í at luttaka í hesum tiltaki.

Næmingarnir avgera sjálvir, hvat uppskotini hjá teimum snúgva seg um, men í tilfarinum, sum verður lagt út á heimasíðuna, verður greitt frá, hvussu lógaruppskot eru bygd upp, hvat næmingarnir skulu gera sær greitt, áðrenn tey fara í gongd við at gera eitt uppskot, umframt onnur vegleiðing.

Skráin

10. februar 2014

Ungdómstingið byrjar við, at formaðurin bjóðar vælkomin. Formansskapur Løgtingsins leiðir annars allar fundirnar í tingsalinum. Síðani verður nevndarviðgerð, har næmingarnir skulu viðgera uppskotini, sum eru vald út, og skriva álit. Nevndararbeiðið fer fram allan tann fyrsta dagin.

11. februar 2014 byrjar við, at uppskotini, sum eru vald út, koma til viðgerðar í tingsalinum. Tað verður atkvøtt um tey fyri døgurða. Klokkan 13.30 eru fyrispurningar til landsstýrismenn á skránni.

Ætlanin er at fáa sjónvarpið at senda beinleiðis frá tingviðgerðini, og at fáa aðrar fjølmiðlar at fylgja við í viðgerðini.

Viðløgð er vegleiðandi skrá.

Ungdómstingið 2014

Anna Rein, løgfrøðingur

Vegleiðandi skrá fyri Ungdómstingið 2014

Mánadagin 10. februar 2014

- Kl. 09.00 Ungdómstinglimirnir møta í Løgtinginum
- Kl. 10.00 Løgtingsformaðurin setir Ungdómstingið
Uppskotssetararnir leggja fram uppskotini. Møguleiki verður hjá ungdómstinglimunum at seta spurningar til uppskotssetararnar og koma við viðmerkingum.
- Kl. 12.00 Døgurði
- Kl. 13.00 Nevndarviðgerðir og spurningar til landsstýrismenninar verða endaliga avgreiddir. Síðani verða ungdómstingmálini umrødd, og álit verður skrivað í øllum málunum. Í álitunum skal verða mælt til, at minst eitt uppskot skal samtykkjast, og minst 1 uppskot skal fella.

Týsdagin 11. februar 2014

- Kl. 9.30 Ungdómstinglimirnir møta í Løgtinginum
- Kl. 10.00 Ungdómstingfundurin byrjar
Umboð fyri nevndirnar leggja fram álitini.
Uppskotini verða viðgjørd, og atkvøtt verður um tey.
- Kl. 12.00 Døgurði
- Kl. 13.00 Ungdómstinglimirnir møta í Løgtinginum
- Kl. 13.30 Ófráboðaðir spurningar til lögmann og landsstýrismenn
- Kl. 15.00 Móttøka
Høvi verður hjá fjølmiðlunum at hitta ungdómstinglimirnar